

Esperjenzi u perçeżżjonijiet tal-antisemitizmu

It-tieni sħarriġ dwar id-diskriminazzjoni u reati ta' mibegħda kontra l-Lhud fl-UE

Sommarju



L-Artikolu 21 tal-Karta tad-Drittijiet Fundamentali tal-Unjoni Ewropea jirrikonoxxi d-dritt li ma jkunx hemm diskriminazzjoni kontra n-nies, inkluż abbażi ta' razza, oriġini etnika jew soċjali, reliġjon jew twemmin, opinjoni politika jew kwalunkwe opinjoni oħra.

L-aħħar li għaddejt minn fejn waħda mill-ħafna sinagogi sbieħ tal-Ewropa, kien hemm ufficjali tal-pulizija armati sa snienhom għassa fil-bibien tagħha? Mhix dehra sabiħa. Iżda, aktar minn 70 sena wara l-Olokawst, hija wkoll familjari wisq. Mhumiex biss is-sinagogi li jeħtieġu l-protezzjoni — f'għadd kbir ħafna ta' ċentri tal-komunità Lhudija u skejjet tal-Lhud, ukoll, hemm fis-seħħ miżuri speċjali ta' sigurtà. In-nies Lhud iħabbtu wiċċhom ukoll ma' kummenti ħodor online, fil-midja u fil-politika; jissaportu nies li jiċċassaw lejhom jew jagħmlu mossi ostili lejhom fin-naħat tagħhom; jiltaqgħu ma' graffiti u forum oħra ta' vandalizmu; u jiffaċċjaw diskriminazzjoni f'postijiet soċjali, fl-iskola u fuq il-post tax-xogħol.

"L-Antisemitizmu fil-Ġermanja llum huwa l-istess bħal 30 sena ilu. Għal dawn l-aħħar 12-il sena, l-antisemitizmu ma baqax tabù fil-Ġermanja, u għalhekk dan iseħħ aktar ta' spiss — b'mod verbali u fiżiku, fit-toroq Ġermaniżi u fil-midja soċjali." (Mara, 60-69 sena, il-Ġermanja)

L-Unjoni Ewropea (UE) u l-Istati Membri tagħha huma meħtieġa bil-liġi li jagħmlu dak kollu li huwa fis-setgħa tagħhom biex jiġġieldu kontra l-antisemitizmu b'mod effettiv u biex jissalvagwardjaw id-dinjità tan-nies Lhud. Madankollu, il-Lhud madwar l-UE għadhom jesperjenzaw l-antisemitizmu fil-forom ta' vandalizmu, insulti, theddid, attakki u saħansitra qtil.

Il-persistenza u l-prevalenza tal-antisemitizmu jfjixklu l-abbiltà tan-nies li juru li huma Lhud, mingħajr biżgħat għas-sigurtà u l-benessri tagħhom, kif juru l-istħarriġiet fuq skala kbira tal-Aġenzija tal-UE għad-Drittijiet Fundamentali (FRA) tal-2012 u l-2018 dwar id-diskriminazzjoni u r-reati ta' mibegħda kontra l-Lhud fl-UE.

"Il-mod kif l-affarijiet huma issa, jiena nesperjenza, pereżempju, li "Lhudi" hija insult komuni f'Copenhagen. Bħala Lhudija li trabbejt fid-Danimarka, jien minn dejjem kont nevita li nuri/ngħid lin-nies li jien Lhudija." (Mara, 20-24 sena, id-Danimarka)

Huwa impossibbli li npoġġu numru fuq kemm jistgħu jkunu ta' ħsara tali realtazjiet ta' kuljum. Iżda statistika xokkanti tibgħat messaġġ ċar: f'dawn l-aħħar ħames snin, f'madwar 12-il Stat Membru tal-UE fejn il-Lhud ilhom jgħixu għal sekli sħaħ, aktar minn terz jgħidu li qed jikkunsidraw jemigraw minħabba li m'għadhomx iħossuhom siguri bħala Lhud.

Il-ġlieda kontra l-antisemitizmu jeħtieġ li tkun sostnuta minn data robusta u affidabbli li tista' turi sa liema punt l-Istati Membri tal-UE jissodisfaw l-obbligi tagħhom skont il-liġi tal-UE f'dak ir-rigward, prinċipalment id-Deciżjoni Qafas dwar ir-Razziżmu u l-Ksenofobija, id-Direttiva dwar l-Ugwaljanza Razzjali u d-Direttiva dwar l-Ugwaljanza fl-Impjeg. Tali data, madankollu, rari tkun disponibbli, kif turi l-evidenza miġbura kull sena mill-FRA.¹ B'riżultat ta' dan, l-UE u l-Istati Membri tagħha

¹ FRA (2018), *Antisemitism: Overview of data available in the European Union 2007-2017* ("Antisemitizmu: Harsa ġenerali lejn id-data disponibbli fl-Unjoni Ewropea 2007-2017"), il-Lussemburgu, l-Ufficcju tal-Pubblikazzjonijiet.

ta' spiss jistgħu jieħdu deċiżjonijiet biss biex jiġġieldu l-antisemitizmu abbażi ta' evidenza inkonsistenti. Id-data u s-sejbiet tal-istħarriġ tal-FRA jindirizzaw dan in-nuqqas billi jippreżentaw informazzjoni dwar esperjenzi ta' antisemitizmu li kellhom nies fl-UE li jidentifikaw ruħhom bħala Lhud.

Fis-6 ta' Diċembru 2018, il-gvernijiet tal-Istati Membri tal-UE baġtu messaġġ ċar billi adottaw Dikjarazzjoni tal-Kunsill dwar il-ġlieda kontra l-antisemitizmu u l-iżvilupp ta' approċċ ta' sigurtà komuni sabiex jiġu protetti aħjar il-komunitajiet u l-istituzzjonijiet Lhud fl-Ewropa. Il-Kunsill jinnota li l-mibegħda antisemitika għadha mifruxa, kif ikkonfermat mis-sejbiet tal-istħarriġ tal-FRA tal-2018, u jstieden lill-Istati Membri tal-UE jieħdu miżuri biex jindirizzaw l-antisemitizmu u jtejbu s-sigurtà tal-komunitajiet Lhud.

Dan is-sommarju jagħti harsa ġenerali lejn is-sejbiet ewlenin tat-tieni sħarriġ tal-FRA dwar l-esperjenzi ta' persuni Lhud rigward reati ta' mibegħda, diskriminazzjoni u antisemitizmu fl-Unjoni Ewropea – l-akbar sħarriġ fost il-persuni Lhud li qatt sar madwar id-dinja. L-istħarriġ ikopri 12-il Stat Membru tal-UE, u laħaq kważi 16 500 individwu li jidentifikaw bħala Lhud. Ir-riżultati mhumiex pjaċevoli biex taqrahom u jenfasizzaw li l-antisemitizmu għadu pervażiv madwar l-UE – u, b'ħafna modi, ġie normalizzat b'mod inkwetanti.

"Fuq ix-xogħol u fil-midja u l-midja soċjali, l-antisemitizmu huwa okkorrenza ta' kuljum li ma tiġix ripressa." (Mara, 40-44 sena, Franza)



Sejbiet ewlenin u opinjonijiet tal-FRA

Abbażi tas-sejbiet tal-istharrig, l-FRA fformulat l-opinjonijiet li ġejjin biex tappoġġa lil dawk li jfasslu l-politika fil-livell tal-UE u nazzjonali fl-iżvilupp u l-implimentazzjoni ta' miżuri biex jipprevjenu u jgħidju l-antisemitizmu. Dawn l-opinjonijiet jis-supplimentaw dawk ifformulati mill-FRA fir-rapport

tagħha dwar l-ewwel stharrig dwar id-diskriminazzjoni u r-reati ta' mibegħda kontra l-Lhud fl-UE, ippubblikat fl-2013. Minhabba l-prevalenza kontinwa tal-antisemitizmu fuq il-post, l-opinjonijiet ifformulati fl-2013 jibqgħu validi fl-2018.

L-antisemitizmu hu pervażiv fil-ħajja ta' kuljum

RIŻULTATI EWLENIN

- Maġġoranza kbira ta' dawk li wiegħbu (85 %) iqisu l-antisemitizmu u r-razziżmu bħala l-aktar problemi urgenti madwar l-Istati Membri tal-UE mistharrġa.
- Maġġoranza kbira ta' dawk li wiegħbu (89 %) jemmnu li l-antisemitizmu żdied matul l-aħħar ħames snin fil-pajjiż fejn jgħixu.
- Il-maġġoranza ta' dawk li wiegħbu (72 %) jesprimu tħassib dwar iż-żieda tal-intolleranza lejn il-Musulmani.
- Maġġoranza kbira ta' dawk li wiegħbu (89 %) iqisu l-antisemitizmu espress online bħala problema fil-pajjiż li jgħixu fih.
- Maġġoranza kbira ta' dawk li wiegħbu (88 %) jemmnu li l-antisemitizmu online żdied matul l-aħħar ħames snin; il-biċċa l-kbira qalu li żdied "ħafna".
- Il-maġġoranza ta' dawk li wiegħbu għall-istharrig jgħidu li huma regolarment esposti għal dikjarazzjonijiet negattivi dwar il-Lhud. Maġġoranza kbira ta' dawk li wiegħbu madwar il-pajjiżi kollha tal-istharrig (80 %) jidentifikaw l-internet bħala l-aktar forum komuni għad-dikjarazzjonijiet negattivi.

Is-sejbiet tal-istharrig jissuġġerixxu li l-antisemitizmu, li jirriproduci u jpoġġi f'moħħ in-nies sterjotipi negattivi dwar il-Lhud, huwa pervażiv fl-isfera pubblika. Sempliċiment il-fatt li huma Lhud iżid il-probabbiltà li jħabbtu wiċċhom ma' fluss sostnut ta' abbuż espress f'forum differenti, irrISPETTIVAMENT minn fejn imorru, x'jaqraw u ma' min jitekellmu. Tqabbil tal-istharrig tal-2012 u tal-2018 juri li l-percezzjoni fost dawk li wiegħbu li l-antisemitizmu huwa problema li qed tikber fil-pajjiż fejn jgħixu qed tiżdied.


"L-antisemitizmu u r-razziżmu huma bħall-Wiener Schnitzel. Huma parti mill-wirt kulturali Awstrijak, bħall-ksenofobija u "aħna differenti". M'hemm xejn kontra xiex niġġieldu, sempliċiment li nrażżnu l-konsegwenzi għandu jkun biżżejjed." (Raġel, 50-54 sena, l-Awstrija)

B'mod ġenerali, 9 minn kull 10 (89 %) li wiegħbu fl-istharrig tal-2018 jhossu li l-antisemitizmu żdied f'pajjiżhom fil-ħames snin ta' qabel l-istharrig; aktar minn tmienja minn kull 10 (85 %) jikkunsidrawh bħala problema serja. Ir-rispondenti għandhom tendenza li jikklassifikaw l-antisemitizmu bħala l-akbar problema soċjali jew politika fejn jgħixu. Huma jqisu li l-antisemitizmu huwa l-aktar problematiku fuq

l-internet u fuq il-midja soċjali (89 %), segwit minn spazji pubbliċi (73 %), il-midja (71 %) u fil-ħajja politika (70 %). L-aktar dikjarazzjonijiet antisemitici komuni li jiltaqgħu magħhom — u fuq bażi regolari — jinkludu li "l-lżraeljani jaġixxu bħal Nazisti lejn il-Palestinjani" (51 %), li "l-Lhud għandhom wisq poter" (43 %) u li "l-Lhud jisfruttaw il-fatt li kienu vittmi tal-Olokawst għall-finijiet tagħhom" (35 %). Dawk li wiegħbu jiltaqgħu l-aktar ma' dawn id-dikjarazzjonijiet online (80 %), segwiti mill-midja minbarra l-internet (56 %) u f'avvenimenti politiċi (48 %).

"Jidher li n-Netherlands għajjew bl-antisemitizmu. Qisu huwa suġġett li jiġi trivjalizzat u anki fuq il-midja soċjali, huwa meqjus bħala normali ħafna. [...] Inkwetanti immens!" (Mara, 35-39 sena, in-Netherlands)

"Naħseb li l-lżvezja assolutament ma kinitx antisemitika qabel, imma s-sitwazzjoni nbidlet, huwa dan li nħoss diffiċli. Qabel, ma kontx nibża' ngħid li jien Lhudija; it-tfal tiegħi saħansitra kienu jarawha ħaġa interessanti meta kienu adoloxxenti u riedu jkun speċjali. Illum il-ġurnata, noqgħod iżjed lura milli niddiskuti l-isfond tiegħi. Ninsab imħassba dwar il-futur." (Mara, 70-79 sena, l-lżvezja)



F'dan il-kuntest, huwa ta' inkoraġġiment li f'Ġunju 2017 il-Parlament Ewropew adotta riżoluzzjoni dwar il-ġlieda kontra l-antisemitizmu, li tappella għal aktar sforzi fil-livelli lokali, nazzjonali u Ewropej. Dan isegwi għadd ta' inizjattivi mill-Kummissjoni Ewropea fil-livell tal-UE, kif ukoll globalment.² Dawn jinkludu l-ħatra ta' koordinatur għall-ġlieda kontra l-antisemitizmu f'Diċembru 2015; l-istabbiliment fl-2016 ta' Grupp ta' Livell Għoli tal-UE dwar il-ġlieda kontra r-rażziżmu, il-ksenofobija u forom oħra ta' intolleranza, li ta gwida politika biex jitjiebu r-reazzjonijiet għal reati ta' mibegħda u diskors ta' mibegħda inklużi l-kriminalità antisemitika u d-diskors; u l-qbil ma' kumpaniji tal-IT dwar kodiċi ta' kondotta għall-ġlieda kontra d-diskors ta' mibegħda illegali online f' Mejju 2016.

"M'hemm l-ebda antisemitizmu fl-Ungerija, irrispettivament minn kif jipprovaw jpingu din l-istampa dwar dan il-pajjiż. Hemm wegħat storiċi, iżda dawn qed ifiequ tajjeb." (Raġel, 20-24 sena, l-Ungerija)

Xi Stati Membri wiegħbu billi ħatru koordinaturi għall-ġlieda kontra l-antisemitizmu, filwaqt li oħrajn adottaw jew approvaw definizzjoni ta' ħidma li ma torbotx legalment tal-antisemitizmu³ miftiehma f' Mejju 2016 mill-Alleanza Internazzjonali għat-Tfakkir tal-Olokawst (IHRA) u milqugħa mill-Kummissjoni bħala inizjattiva utli li għandha l-għan li tipprevjeni u tiġġieled l-antisemitizmu. Link għad-definizzjoni tal-IHRA hija disponibbli fuq is-sit web tal-Kummissjoni.⁴

² Fl-2016, l-UE flimkien mal-Kanada, l-Istati Uniti u l-Iżrael organizzaw l-ewwel Forum ta' Livell Għoli tan-NU dwar l-Antisemitizmu Globali biex ikomplu jippromwovu l-isforzi tal-UE biex jiġi indirizzat l-antisemitizmu globalment.

³ Ara s-sit web tal-Alleanza Internazzjonali għat-Tfakkir tal-Olokawst.

⁴ Ara l-pagna web dwar il-ġlieda kontra l-antisemitizmu tal-Kummissjoni.

Madankollu, diversi Stati Membri għad iridu jimplementaw bis-shiħ u b'mod korrett id-Deciżjoni Qafas dwar ir-Razzizmu u l-Ksenofobija (2008/913/ĠAI) fil-liġi nazzjonali. Din id-Deciżjoni Qafas tiddefinixxi approċċ komuni tal-liġi kriminali madwar l-UE biex jilqa' kontra manifestazzjonijiet severi ta' razzizmu jew ksenofobija, u għalhekk ukoll antisemitizmu, inkluż f'"kazijiet fejn l-imġiba titwettaq permezz ta' sistema ta' informazzjoni" (Artikolu 9). Il-qerda tal-antisemitizmu mill-isfera pubblika titlob azzjoni sostnuta u deciżiva biex tkisser l-isterjotipar negattiv persistenti tal-Lhud, inkluż online.

Opinjoni 1 tal-FRA

L-Istati Membri għandhom jiffaċilitaw l-integrazzjoni ta' miżuri ddedikati għall-prevenzjoni tal-antisemitizmu fl-istrategġiji u l-pjanijiet ta' azzjoni nazzjonali rilevanti. Il-miżuri żviluppatti biex jipprevjenu l-antisemitizmu għandhom jinkludu enfasi speċifika fuq is-sensibilizzazzjoni, inkluża enfasi fuq l-edukazzjoni dwar l-Olokawst. L-Istati Membri għandhom jiżguraw ukoll li l-effettività tal-miżuri żviluppatti tiġi evalwata b'mod sistematiku. Il-koordinaturi nazzjonali għall-għieda kontra l-antisemitizmu, kif ukoll firxa wiesgħa ta' msieħba soċjali, organizzazzjonijiet tas-soċjetà ċivili u gruppi tal-komunità – inklużi dawk mhux Lhud – għandhom ikunu involuti mill-qrib fl-iżvilupp ta' miżuri ta' prevenzjoni, kif ukoll fl-evalwazzjoni tal-effettività tagħhom.

L-antisemitizmu pervażiv idgħajfef is-sentimenti tas-sikurezza u s-sigurtà tal-Lhud

RIŻULTATI EWLENIN

- Kwazi nofs (47 %) dawk li wiegħbu jinkwetaw li se jkunu vittmi ta' insult verbali jew fastidju antisemitiku fit-12-il xahar li gējjin, filwaqt li aktar minn terz (40 %) jinkwetaw li jiġu attakkati fizikament fl-istess perjodu.
- Terz (34 %) ta' dawk kollha li wiegħbu qalu li tal-inqas kultant jevitaw li jżuru avvenimenti jew siti tal-Lhud minħabba li ma jhossuhomx siguri hemm, jew fi triqthom 'l hemm, bħala Lhud. Aktar minn terz ta' dawk kollha li wiegħbu (38 %) jevitaw ċerti postijiet fiż-żona jew fil-viċinat lokali tagħhom tal-inqas kultant għaliex ma jhossuhomx siguri hemm bħala Lhud.
- Madwar it-12-il Stat Membru tal-UE mistħarrġa, nofs dawk li wiegħbu (49 %) tal-inqas xi drabi jllbu, iġorru jew juru oġġetti li jistgħu jidentifikawhom bħala Lhud. Minn dawk li wiegħbu li tal-inqas kultant iġorru jew juru tali oġġetti, aktar minn żewġ terzi (71 %) tal-inqas kultant jevitaw li jagħmlu dan.
- Aktar minn terz ta' dawk kollha li wiegħbu qiesu li jemigraw (38 %) f'dawn l-aħħar ħames snin minħabba li ma jhossuhomx siguri bħala Lhud fil-pajjiż fejn jgħixu.
- Il-maġġoranza ta' dawk li wiegħbu (70 %) jemmnu li l-isforzi tal-gvernijiet nazzjonali tagħhom biex jiġġieldu l-antisemitizmu mhumiex effettivi. Sadanittant, nofs dawk li wiegħbu (54 %) jivvalutaw b'mod pożittiv l-isforzi tal-gvernijiet nazzjonali tagħhom biex jiżguraw il-ħtiġijiet ta' sigurtà tal-komunitajiet Lhud – iżda l-livell ta' sodisfazzjon bi sforzi bħal dawn ivarja ħafna bejn il-pajjiżi.

"Jien ma nibzax meta noħroġ fit-triq, għax il-mezuza tiegħi tinsab ġewwa d-dar tiegħi u ma tidhirx. Allura, dawk li jidhlu fil-appartament tiegħi biss jistgħu jarawha. Nibza' npoġġi l-mezuza fuq in-naħa ta' barra." (Mara, 30-34 sena, Spanja)

Is-sejbiet tal-istħarrġ juru li ħafna Lhud madwar l-UE ma jistgħux jgħixu ħajja mingħajr inkwiet għas-sigurtà tagħhom u dik tal-membri tal-familja tagħhom u ta' individwi oħra li huma qrib tagħhom. Dan minħabba r-riskju li jisfaw fil-mira ta' fastidju u attakki antisemitici. Sensazzjonijiet ta' nuqqas ta'

sigurtà fost il-Lhud wasslu wkoll biex xi wħud jikkun-sidraw li jemigraw. Tqabbil tas-sejbiet mill-istħarrġ tal-2012 u tal-2018 juri livelli simili ta' esperjenzi ta' fastidju u vjolenza antisemitici fost il-Lhud fl-UE. Is-sejbiet juru wkoll livelli simili ta' inkwiet fost dawk li wiegħbu li jisfaw, jew il-membri tal-familja tagħhom u persuni oħra li huma qrib tagħhom, fil-mira ta' fastidju jew vjolenza antisemitici.

"Ninsab mbezzgħa ħafna dwar is-sigurtà ta' ibni li jattendi skola Lhudija. Kuljum nistaqsi lili nnifsi jekk għandix nibagħtu xi skola oħra." (Mara, 30-34 sena, il-Belġju)

“Ninsab mbeżża’ dwar il-futur ta’ wliedi, peress li “Lhudi” hija tgħajjira fid-distrett tiegħi, u n-nies tant jobogħdu lil-Lhud li l-ħajja ma tfigħer xejn. Nibzġħu li t-tfal tagħna se jiġu attakkati b’xi mod jew ieħor.” (Raġel, 45-49 sena, id-Danimarka)


Is-sejbiet mill-istħarriġ tal-2018 juru li mijiet ta’ risponenti personalment esperjenzaw attakk fiżiku antisemitiku fit-12-il xahar ta’ qabel l-istħarriġ. Aktar minn wieħed minn kull erbgħa (28 %) ta’ daww kollha li wiegħbu esperjenzaw fastidju antisemitiku mill-inqas darba matul dak il-perjodu. Daww li jilbsu, iġorru jew juru oġġetti fil-pubbliku li jistgħu jidentifikawhom bħala Lhud huma soġġetti għal aktar fastidju antisemitiku (37 %) minn daww li ma jagħmlux dan (21 %).

“Jien nisma’ b’ħafna incidenti u ninsab imħasseb dwari u dwar il-familja. Ta’ spiss inkunu anzjużi fis-sinagoga jew f’avvenimenti oħra tal-Lhud għax inkunu inkwetati dwar x’jista’ jiġri. Madankollu, l-esperjenza personali tiegħi bħala raġel li nilbes il-kippa hija tajba ħafna. Fl-istess ħin, għadni ma nħossnix komdu f’postijiet inqas Lhudin (jiġifieri kważi kullimkien).” (Raġel, 55-59 sena, ir-Renju Unit)

“Innutajt li persuni Lhud tal-ġenerazzjoni tiegħi (inkluż jien stess) jesperjenzaw żieda qawwija fis-sensazzjoni ta’ nuqqas ta’ sigurtà u li mhumix milqugħa bħala Lhud fin-Netherlands.” (Mara, 30-34 sena, in-Netherlands)



Figura 2: Esperjenza ta' fastidju antisemitiku (tlieta mill-aktar forom mifruxa esperjenzati darba jew aktar), f'dawn l-aħħar 12-il xahar, skont l-Istat Membru tal-UE (%)^{a,b}



Noti: ^a Minn dawk kollha li wiegħbu (n = 16 395); ir-riżultati tal-pajjiż mhumiex peżati.

^b Mistoqsijiet: Co3. FI-AĦĦAR 12-IL XAHAR fi [PAJJIŻ], xi ħadd:
 - għadda kummenti offensivi jew ta' theddida lilek f'wiċċek;
 - għamel ġesti offensivi lejk jew iċċassa lejk b'mod mhux xieraq;
 - kiteb kummenti offensivi dwarek fuq l-internet, inkluż fil-midja soċjali?

Co4a. Dan seħħ GHAX inti Lhudi?

Sors: FRA, 2018

"Fil-Ġermanja l-antisemitizmu tesperjenzah aktar meta ma taħbix li inti Lhudi/tkun viżibbli." (Mara, 30-34 sena, il-Ġermanja)

Wieħed minn kull ħamsa (20 %) ta' dawk li wiegħbu jafu membri tal-familja jew persuni oħra qrib tagħhom li ġew insultati b'mod verbali, ingħataw fastidju jew ġew attakkati fizikament. Kważi nofs dawk li wiegħbu kienu inkwetati li kienu soġġetti għal insulti verbali jew fastidju antisemitici (47 %), u 4 minn kull 10 kienu inkwetati dwar attakk fiziku antisemitiku (40 %).

"L-ebda wieħed mill-ħbieb tiegħi fejn ngħix jew fejn naħdem ma jaf li jien Lhudi. Uliedna ma jafux bl-isfond Lhudi tiegħi, għax ninsab imwerwer li kieku jircievu kummenti dwar dan l-iskola. M'għadnix immur is-sinagoga, għax ma jaqbilx jekk minħabba dan nisfaw fil-mira ta' xi ħaġa. L-aħjar ħaġa kienet meta żżewwiġt, minħabba li issa l-aħħar isem tiegħi huwa "Svensson"." (Mara, 40-44 sena, l-Iżvezja)

Wieħed minn kull tlieta (34 %) ta' dawk li wiegħbu jevitaw li jżuru avvenimenti jew siti Lhud minħabba li ma jhossuhomx siguri bħala Lhud meta jkunu hemm jew fi triqithom 'l hemm. Aktar minn terz ikkunsidraw li jemigraw (38 %) fil-ħames snin ta' qabel l-istħarriġ għaliex ma ħassewhomx siguri bħala Lhud fil-pajjiż fejn jgħixu.

"Meta tmur avveniment tal-Lhud, ikun kemm ikun żgħir, dejjem jeħtieġ li tirreġistra u jkun biss wara li tagħmel dan li ssir taf il-post. Ma tħossokx aktar sigur biex tmur xi mkien fejn jiltaqgħu ħafna Lhud." (Mara, 55-59 sena, in-Netherlands)

"Qatt ma nilbes kwalunkwe simbolu Lhudi fil-pubbliku u dejjem inħares lura meta nattendu avveniment Lhudi. [...] Irrid biss li nitħalla fil-paċi u nkun nista' nipprattika r-religjon tiegħi." (Mara, 40-44 sena, l-Iżvezja)

Aktar minn nofs dawk li wiegħbu (54 %) jivvalutaw b'mod pożittiv l-isforzi tal-gvernijiet nazzjonali tagħhom biex jiżguraw il-ħtiġijiet ta' sigurtà tal-komunitajiet Lhud. Iżda 7 minn kull 10 (70 %)

jemmu li l-gvern f'pajjiżhom ma jgħidix l-antisemitizmu b'mod effettiv.

Esperjenzi ripetuti ta' antisemitizmu jillimitaw severament it-tgawdija tad-drittijiet fundamentali tal-persuni, inkluża l-protezzjoni tad-dinjità umana tagħhom, id-dritt għar-rispett tal-ħajja privata u tal-familja tagħhom, jew il-libertà tal-ħsieb, tal-kuxjenza u tar-religjon tagħhom. Huwa inkoraġġanti li ħafna Lhud jemmu li l-gvern tagħhom qed jagħmel biżżejjed biex jissodisfa l-ħtiġijiet ta' protezzjoni tal-komunitajiet tagħhom. Madankollu, il-fatt innifsu li miżuri speċjali tas-sigurtà – pereżempju, madwar sinagogi, ċentri tal-komunità Lhudija u skejjeļ – huma meħtieġa fuq bażi bejn wieħed u ieħor permanenti biex jiżguraw is-sigurtà tal-komunitajiet Lhud jgħbed l-attenzjoni lejn sitwazzjoni soċjali persistenti u aktar profonda. L-Istati Membri jeħtieġ li jkunu sodi fl-impenn tagħhom li jissodisfaw il-ħtiġijiet tal-protezzjoni tal-komunitajiet Lhud.

"Nemmen li l-biża' tal-antisemitizmu hija akbar mir-realtà." (Raġel, 40-44 sena, ir-Renju Unit)

"Jiena nilbes katina bl-Istilla ta' David, imma ma nilbiesiex b'mod konxju fil-pubbliku, għax nipprova nevitare reazzjonijiet antisemitici minħabba f'hekk." (Mara, 16-19-il sena, il-Belġju)

Opinjoni 2 tal-FRA

L-Istati Membri għandhom jikkooperaw sistemament mal-komunitajiet tal-Lhud fil-qasam tas-sigurtà u l-protezzjoni ta' siti Lhudin. L-Istati Membri għandhom ikomplu jimplimentaw miżuri ta' sigurtà u jiżguraw li l-organizzazzjonijiet tas-sigurtà tal-komunità Lhudija jkunu ffinanzjati b'mod xieraq. L-UE u l-Istati Membri tagħha għandhom jimmonitorjaw mill-qrib u regolarment il-bidliet fil-prevalenza ta' reati ta' mibegħda u s-sentimenti ta' sikurezza u sigurtà fost il-Lhud – inkluż permezz tat-tweġġ ta' stħarriġ dwar il-vittimizazzjoni – biex jgħinu fil-valutazzjoni tal-effettività tal-miżuri ta' sigurtà li jittieħdu.

Il-fastidju antisemitiku tant huwa komuni li jsir normalizzat.

RIŻULTATI EWLENIN

- Bħala medja, aktar minn terz ta' dawk kollha li wiegħbu (39 %) esperjenzaw xi forma ta' fastidju antisemitiku fil-ħames snin ta' qabel l-istħarriġ. Aktar minn kwart (28 %) iffaċċjaw dan it-tip ta' fastidju fit-12-il xahar ta' qabel l-istħarriġ.
- Dawk li wiegħbu għall-istħarriġ jidentifikaw il-kontenut antisemitiku fuq l-internet bħala l-aktar forma akuta ta' antisemitizmu. Madankollu, kummenti li jsiru personalment, u ġesti offensivi jew iċċassar mhux xieraq, huma l-aktar forom komuni ta' fastidju antisemitiku esperjenzat personalment minn dawk li wiegħbu — pereżempju, 18 % u 16 %, rispettivament, qalu li kienu ffaċċjati b'dawn il-forom ta' fastidju fit-12-il xahar ta' qabel l-istħarriġ.
- F'termini tal-aktar incident serju ta' fastidju antisemitiku esperjenzat fil-ħames snin ta' qabel l-istħarriġ, matul il-biċċa l-kbira ta' dawn l-incidenti, intużat lingwa antisemitika. Barra minn hekk, il-fastidju seħħ f'sitwazzjonijiet fejn kien possibbli li r-rispondenti jġu identifikati bħala Lhud. (Bħala medja, tnejn minn kull tlieta li wiegħbu nnutaw dawn iż-żewġ aspetti matul l-incidenti rispettivi).
- Meta ntalbu jiddeskrivu l-awtur tal-aktar incident serju ta' fastidju antisemitiku li esperjenzaw fil-ħames snin ta' qabel l-istħarriġ — sa fejn possibbli u abbażi tal-perċezzjonijiet tagħhom — f'31 % tal-każijiet dawk li wiegħbu identifikaw l-awtur bħala persuna li ma jafux, f'30 % bħala xi hadd b'fehmiest estremisti Musulmani, u f'21 % tal-każijiet bħala xi hadd b'fehmiest politiċi xellugin.
- Il-maġġoranza ta' dawk li wiegħbu (79 %) li esperjenzaw fastidju antisemitiku fil-ħames snin ta' qabel l-istħarriġ ma rrapportawx l-incident l-aktar serju lill-pulizija jew lil kwalunkwe organizzazzjoni oħra.
- Kwazi nofs (48 %) ta' dawk li wiegħbu li ma rrapportawx l-incident l-aktar serju lill-pulizija qalu li xejn ma kien jinbidel kieku għamlu dan. Proporzjon simili (43 %) ta' dawk li wiegħbu ma qisux li l-incident kien serju biżżejjed.
- Madwar it-12-il pajjiż mistħarġa, 3 % ta' dawk kollha li wiegħbu esperjenzaw personalment attakk fiżiku minħabba li huma Lhud fil-ħames snin ta' qabel l-istħarriġ. Fit-12-il xahar ta' qabel l-istħarriġ, 2 % ta' dawk kollha li wiegħbu esperjenzaw attakk fiżiku minħabba li huma Lhud.
- Madwar it-12-il pajjiż mistħarġa, 4 % ta' dawk kollha li wiegħbu jgħidu li l-proprjetà tagħhom kienet ivvandalizzata apposta minħabba li huma Lhud fil-ħames snin ta' qabel l-istħarriġ; 2 % esperjenzaw dan fit-12-il xahar qabel l-istħarriġ.

Is-sejbiet tal-istħarriġ jissuġġerixxu li n-nies jiffaċċjaw abbuż antisemitiku tant li xi wħud mill-incidenti li jesperjenzaw jidhru trivjali f'għajnejhom. Iżda kwalunkwe incident antisemitiku huwa fil-qalba tiegħu attakk fuq id-dinjità ta' persuna u ma jistax jit-qies bħala sempliċi inkonvenjenza. Kemm l-istħarriġ tal-2012 kif ukoll dak tal-2018 juru li dawk li wiegħbu jirrapportaw ammont żgħir ħafna ta' incidenti ta' antisemitizmu lill-pulizija jew lil istituzzjoni oħra. Tqabbil tar-riżultati taż-żewġ stħarriġiet juri li l-kategoriji tal-awturi ta' fastidju antisemitiku jibqgħu konsistenti, b'ċerti kategoriji ta' individwi konsistentement rappreżentati żżejjed bħala awturi.

"Jiena qatt ma nidentifika ruħi fil-pubbliku biex nevlta d-diskriminazzjoni. Is-soċjetà Spanjola mhijiex esposta għal ħafna religjonijiet u ma tifhimx il-Ġudaizmu u nibza' li nitqies bħala "stramba". Nippreferi nintegra fis-soċjetà fil-ħajja ta' kuljum." (Mara, 30–34 sena, Spanja)

Is-sejbiet mill-istħarriġ tal-2018 juru li 8 minn kull 10 li wiegħbu (79 %) li esperjenzaw fastidju antisemitiku fil-ħames snin ta' qabel l-istħarriġ ma rrapportawx l-incident l-aktar serju lill-pulizija jew lil organizzazzjoni oħra. Ir-raġunijiet ewlenin mogħtija għan-nuqqas ta' rappurtar ta' incidenti huma l-ħsieb li xejn ma kien se jinbidel b'riżultat ta' dan (48 %); li l-incident ma kienx meqjus serju biżżejjed biex


jigi rrapportat (43 %); jew għax ir-rappurtar kien ikun wisq inkonvenjenti jew jikkawża wisq problemi (22 %).

Hemm evidenza tan-normalizzazzjoni tal-antisemitizmu wkoll fil-firxa wiesgħa ta’ awturi, li tkopri l-ispettru soċjali u politiku kollu. Il-kategoriji l-aktar imsemmija ta’ awturi tal-aktar incident serju ta’ fastidju antisemitiku esperjenzat minn dawk li wiegħbu jinkludu xi hadd li ma jafux (31 %); xi hadd b’fehma Musulmana estremista (30 %);

xi hadd b’fehma politika xellugija (21 %); kollega fuq il-post tax-xogħol/tal-edukazzjoni (16 %); xi hadd li jafu jew ħabib (15 %); u xi hadd b’fehma politika leminija (13 %).

“Jiena qatt ma nammetti li jiena Lhudija; għax nibża’ 2 persuni biss jafu l-isfond tiegħi. [...] Ma tistax issir diskriminazzjoni kontrija jekk hadd ma jkun jaf li jiena Lhudija. Inwieġeb mistoqsija diretta dwar in-nazzjonalità tiegħi b’għidba.” (Mara, 50-54 sena, il-Polonja)

Figura 3: Rappurtar tal-aktar incident serju ta’ fastidju antisemitiku f’dawn l-aħħar 5 snin, skont l-Istat Membru tal-UE (%)^{a,b,c,d}



Noti:

- ^a Minn dawk li wiegħbu li esperjenzaw xi forma ta’ fastidju antisemitiku f’dawn l-aħħar ħames snin (n = 6 486); il-medji ta’ 12-il pajjiż huma peżati.
- ^b Mistoqsija: Co8. Inti jew xi hadd ieħor irrapporta dan l-incident lill-pulizija jew lil xi organizzazzjoni oħra?
- ^c Xi bars ma jammontawx għal 100 %; dan minħabba li n-numri ġew arrotondati.
- ^d Ir-risultati li huma bbażati fuq numru żgħir ta’ twegibiet huma statistikament inqas affidabbli. Għalhekk, fil-parentesi huma nnutati r-riżultati bbażati fuq 20 sa 49 osservazzjoni mhux ippeżati f’total ta’ grupp jew ibbażati fuq celluli b’inqas minn 20 osservazzjoni mhux ippeżati. Ir-risultati bbażati fuq inqas minn 20 osservazzjoni mhux ippeżati f’total ta’ grupp mhumiex ippubblikati.

Sors: FRA, 2018

Id-Direttiva dwar id-Drittijiet tal-Vittmi tistipula li l-vittmi għandhom jigu ttrattati b’rispett u b’mod sensitiv mingħajr diskriminazzjoni bbażata fuq kwalunkwe bażi, inkluża r-religjon (il-Premessa 9). Skont l-Artikolu 22 tad-Direttiva, il-vittmi kollha

huma intitolati għal valutazzjoni dwar jekk humiex meħtieġa miżuri li jipproteġuhom minn aktar vittimizazzjoni. Din il-valutazzjoni trid tqis il-karatteristiċi personali tal-vittma, inkluż ir-religjon fejn tkun rilevanti għall-valutazzjoni tal-ħtigijiet tal-protezzjoni

tal-vittma. Id-Direttiva tenfasizza b'mod partikolari kazijiet fejn reat ikun twettaq b'motiv diskriminatorju li jirrelata mal-karatteristiċi personali tal-vittma, inkluż ir-religjon. F'kazijiet bħal dawn, l-awtoritajiet tal-Istati Membri għandhom dmir speċjali li jivvalutaw ir-riskji ta' aktar vittimizzazzjoni motivata minn din il-karatteristika. Id-Deciżjoni Qafas dwar ir-Razzizmu u l-Ksenofobija tirrikjedi li l-motivazzjoni tal-preġudizzju tiġi kkunsidrata bħala ċirkostanza aggravanti jew titqies mill-qrati fid-determinazzjoni tal-penali mogħtija lit-trasgressuri (l-Artikolu 4). L-implimentazzjoni shiħa tal-liġi tal-UE tinvolve li l-vittmi jiġu mħegġa jirrapportaw reati antisemitici lill-pulizija, kif ukoll li jiġi żgurat li l-pulizija jirreġistraw b'mod xieraq il-motivazzjoni tal-preġudizzji fil-hin tar-rapportar.

Opinjoni 3 tal-FRA

L-Istati Membri għandhom jimplimentaw bis-shiħ u b'mod korrett id-Direttiva dwar id-Drittijiet tal-Vittmi (2012/29/UE) fil-liġi nazzjonali biex jiġi żgurat li l-vittmi tal-antisemitizmu jirċievu l-appoġġ li jeħtieġu meta jirrapportaw l-incidenti lill-awtoritajiet rilevanti. L-Istati Membri għandhom ukoll jimplimentaw b'mod shiħ u korrett id-Deciżjoni Qafas dwar ir-Razzizmu u l-Ksenofobija (2008/913/GAI) fil-liġi nazzjonali biex jiġi żgurat li pjeni kriminali effettivi, proporzjonali u dissuazivi jingħataw b'mod konsistenti lit-trasgressuri. Is-sistemi tal-ġustizzja kriminali fl-Istati Membri ukoll għandhom jirrapportaw b'mod regolari dwar il-pieni mogħtija lit-trasgressuri u dwar ir-ragunament tal-qrati f'sentenzi rilevanti.

Id-diskriminazzjoni antisemitika f'oqsma ewlenin tal-ħajja għadha invizibbli

RIŻULTATI EWLENIN

- B'mod ġenerali, 11 % ta' dawk kollha li wieġbu jgħidu li ħassew li saret diskriminazzjoni kontrihom minħabba li kienu Lhud fit-12-il xahar ta' qabel l-istħarriġ f'wieħed jew aktar mill-ħames oqsma elenkati fl-istħarriġ – l-impjeg (fuq il-post tax-xogħol jew meta wieħed ikun qed ifittex xogħol), l-edukazzjoni, is-saħħa jew l-akkomodazzjoni.
- Aktar minn tlieta minn kull erbgħa (77 %) ta' dawk li jgħidu li ħassew li kienu qed issir diskriminazzjoni kontrihom fit-12-il xahar ta' qabel l-istħarriġ minħabba li huma Lhud ma rrapportawx l-aktar incident serju lil xi awtorità jew organizzazzjoni.
- Il-maġġoranza ta' dawk li wieġbu (52 %) li ħassew li saret diskriminazzjoni kontrihom fit-12-il xahar ta' qabel l-istħarriġ u li ma rrapportawx l-incident l-aktar serju mkien jgħidu li ma kinux fiduċjużi li r-rapportar tal-incident se jtejjeb is-sitwazzjoni tagħhom. Terz ta' dawk li wieġbu li ħassew li saret diskriminazzjoni kontrihom u li ma rrapportawx l-incident l-aktar serju jgħidu li ma rrapportawhx minħabba li ma kienx serju biżżejjed (34 %) jew ma kellhomx provi (33 %).
- Il-maġġoranza ta' dawk li wieġbu huma konxji tal-leġiżlazzjoni li tipprojbixxi d-diskriminazzjoni abbażi tal-origini etnika jew ir-religjon – madwar 64 %-87 %, skont iż-żona, indikaw li jafu biha. Ir-rispondenti huma l-aktar konxji tal-leġiżlazzjoni kontra d-diskriminazzjoni fl-impjegi u l-inqas konxji tal-protezzjoni relatata mal-akkomodazzjoni.
- Ħafna minn dawk li wieġbu (71 %) jgħidu li huma konxji ta' organizzazzjoni fil-pajjiż li toffri pariri jew appoġġ lil persuni li saret diskriminazzjoni kontrihom. Ir-rispondenti rreferew l-aktar spiss għal organizzazzjonijiet Lhudin li jispesjalizzaw fis-sikurezza u s-sigurtà tal-komunità Lhudija u/jew l-antisemitizmu, u l-korpi nazzjonali tal-ugwaljanza jew tad-drittijiet tal-bniedem.

“In-nuqqas ta' incidenti antisemitici fl-ispazju pubbliku huwa prinċipalment minħabba l-fatt li ħafna Lhud, niddeciedu li ma nużawx il-Kipá jew li nitkellmu ħafna dwar is-sugġett, sabiex ma ssirx diskriminazzjoni kontrina. Ma ssirx diskriminazzjoni kontrina, għax qed 'nistahbew'.”
(Raġel, 35-39 sena, Spanja)

Is-sejbiet tal-istħarriġ jissuġġerixxu li l-antisemitizmu jissarraf mhux biss f'reati ta' mibegħda, iżda wkoll fi trattamenti mhux ugwali f'oqsma ewlenin tal-ħajja. Iżda r-rata baxxa ħafna ta' rappurtar ta' diskriminazzjoni antisemitika, flimkien man-normalizzazzjoni apparenti tal-incidenti, twaqqaf l-estent veru

tad-diskriminazzjoni antisemitika milli jiġi għall-attenzjoni tal-awtoritajiet, tal-korpi tal-ugwaljanza jew tal-organizzazzjonijiet tal-komunità rilevanti. Tqabbil tas-sejbiet mill-istħarriġ tal-2012 u tal-2018 juri li l-livelli ta' diskriminazzjoni antisemitika perċepita fl-impjeg, l-edukazzjoni, is-saħħa u l-akkomodazzjoni u l-edukazzjoni baqgħu l-is-tess. Ma tista' tiġi osservata l-ebda bidla fir-rata ta' rappurtar, li għadha baxxa.

"L-antisemitizmu li esperjenzajt huwa aktar sottili milli jista' jiġi deskritt f'formula bħal din. Bħas-silenzju stramb wara li għidt li jien Lhudi fuq ix-xogħol darba." (Raġel, 25-29 sena, l-lżvezja)

Is-sejbiet mill-istħarriġ tal-2018 juru li, fit-12-il xahar ta' qabel l-istħarriġ, wiehed minn kull 10 (11 %) li wiegħbu hassew li saret diskriminazzjoni kontrihom fl-impjeg, fl-edukazzjoni, fis-saħħa jew fl-akkomodazzjoni minħabba li huma Lhud. Kważi tmienja minn kull 10 (77 %) ta' dawk li qalu li esperjenzaw tali diskriminazzjoni ma rrappurtawx l-aktar incident serju lil xi awtorità jew organizzazzjoni. Ir-raġunijiet ewlenin li ngħataw għaliex ma sarx rapport huma l-perċezzjoni li ma kien se jinbidel xejn b'riżultat ta' dan (52 %); li l-incident mhuwiex serju biżżejjed (34 %); u li ma kellhomx prova tad-diskriminazzjoni (33 %). Sadanittant, il-maġġoranza vasta ta' dawk li wiegħbu huma konxji tal-leġiżlazzjoni kontra d-diskriminazzjoni (85 % fil-qasam tal-impjeg, pereżempju), kif ukoll ta' organizzazzjonijiet li jistgħu joffru pariri jew appoġġ f'każijiet ta' diskriminazzjoni (71 %), inklużi organizzazzjonijiet tal-komunità tal-Lhud u korpi nazzjonali għall-ugwaljanza.

Id-Direttiva dwar l-Ugwaljanza Razzjali (2000/43/KE) tipprobixxi d-diskriminazzjoni etnika f'oqsma ewlenin tal-ħajja, inkluż l-impjeg, l-edukazzjoni, is-saħħa jew l-akkomodazzjoni. Id-Direttiva dwar l-Ugwaljanza fl-impjeg (2000/78/KE) tipprobixxi d-diskriminazzjoni abbażi tar-religjon jew twemmin fl-impjeg. Id-direttivi jirrikjedu li l-Istati Membri jiżguraw li d-dispożizzjonijiet tagħhom jiġu kkomunikati lil dawk ikkonċernati permezz ta' kull mezz xieraq u fit-territorju ta' kull pajjiż. Id-direttivi jipprevedu sanzjonijiet effettivi, proporzjonati u dissważivi għat-trasgressuri f'każijiet ta' diskriminazzjoni.

Opinjoni 4 tal-FRA

L-UE u l-Istati Membri tagħha għandhom jiżguraw li l-vittmi ta' diskriminazzjoni antisemitika jiġu mħeġġa u jiġu ffaċilitati biex jirrapportaw incidenti lil awtoritajiet rilevanti, korpi tal-ugwaljanza jew organizzazzjonijiet ta' partijiet terzi. Dan jista' jinkiseb billi l-UE u l-Istati Membri tagħha jiffinanzjaw kampanji ta' sensibilizzazzjoni u ta' informazzjoni ddedikati. Dawn il-kampanji jistgħu jiġu organizzati mill-ministeri rilevanti, f'kooperazzjoni mill-qrib mal-korpi nazzjonali tal-ugwaljanza u mal-organizzazzjonijiet tal-komunità Lhudija, biex jiġi żgurat li l-messaġġi tagħhom ikunu mmirati aħjar. Kampanji bħal dawn jistgħu jenfasizzaw kif id-diskriminazzjoni antisemitika tikkostitwixxi ksur serju tad-drittijiet fundamentali u tal-bniedem tan-nies u għaliex huwa utli għalihom li jfittxu rimedju. Kwalunkwe kampanja bħal din għandha tenfasizza wkoll li sanzjonijiet effettivi, proporzjonali u dissważivi jiġu imposti fuq dawk li jiksru l-liġi.



L-ISTHARRIĠ FIL-QOSOR

Dan is-sommarju jipprezenta s-sejbiet ewlenin tat-tieni stharrig tal-FRA dwar l-esperjenzi u l-percezzjonijiet ta' nies Lhud dwar reati ta' mibeghda, diskriminazzjoni u l-antisemitizmu. Dan janalizza d-data mit-twegibiet ta' 16 395 persuna li tidentifika ruħha bħala Lhudija (ta' 16-il sena jew aktar) fi 12-il Stat Membru tal-UE – l-Awstrija (AT), il-Belġju (BE), id-Danimarka (DK), Franza (FR), il-Ġermanja (DE), l-Italja (IT), l-Iżvezja (SE), in-Netherlands (NL), il-Polonja (PL), Ir-Renju Unit (UK), Spanja (ES) u l-Ungerija (HU). Dawn l-Istati Membri jospitaw aktar minn 96 % tal-popolazzjoni Lhudija stmata tal-UE.⁵

Kif sar l-istharrig?

L-istharrig twettaq online matul Mejju u Ġunju 2018. Fin-nuqqas ta' oqfsa affidabbli għat-teħid ta' kampjuni, u abbażi tal-esperjenzi tal-istharrig tal-2012,⁶ l-FRA għażlet li tuża stharrig online peress li dan jippermetti lir-rispondenti jlestu l-istharrig meta u fejn ikun l-aktar konvenjenti għalihom, bir-ritmu tagħhom, u bil-lingwi nazzjonali tagħhom. Il-mod tal-istharrig online għamilha possibbli wkoll li daww li wiegħbu jiġu offruti dettalji dwar l-FRA, l-organizzazzjonijiet li jimmanigġjaw il-ġbir tad-data u dwar kif se tintuża d-data miġbura. Dan il-metodu kellu l-potenzjal li jippermetti lil persuni kollha interessati li jidentifikaw bħala Lhud fit-12-il Stat Membru tal-UE jieħdu sehem u jaqsmu l-esperjenzi tagħhom. Kien ukoll il-metodu li seta' jintuża l-izjed faċilment biex jiġu mistharrġa rispondenti mill-Istati Membri magħżula kollha taħt kundizzjonijiet ugwali. Dan il-metodu ma jipprovdi kampjun ta' probabbiltà każwali li jissodisfa l-kriterji statistiċi għar-rappreżentattività. Madankollu, is-sejbiet tal-istharrig huma affidabbli u robusti, u jirrapprezentaw l-aktar data komprensiva disponibbli dwar l-esperjenzi tal-antisemitizmu fl-UE.

Min ha sehem fl-istharrig?

L-istharrig kien miftuħ għal individwi li għandhom 16-il sena u aktar li jqisu ruħhom bħala Lhud – abbażi tar-religjon, il-kultura, it-trobbija, l-etniċità, il-parentela jew kwalunkwe raġuni oħra – u li, fiż-żmien tal-istharrig, kienu qed jgħixu f'wieħed mill-pajjiżi tal-istharrig. L-akbar kampjuni nkisbu miż-żewġ pajjiżi li, skont l-istimi, għandhom l-akbar popolazzjonijiet ta' Lhud fl-UE – Franza u Ir-Renju Unit. Kampjuni ta' aktar minn 1 000 rispondent inkisbu fil-Ġermanja, fin-Netherlands u fl-Iżvezja. Għas-seba' pajjiżi li jifdal, id-daqsijiet tal-kampjuni varjaw minn 400 sa 800 rispondent.

Id-daqsijiet tal-kampjun fl-Istati Membri kollha mistharrġa

Pajjiż	N
L-Awstrija	526
Il-Belġju	785
Id-Danimarka	592
Franza	3 869
Il-Ġermanja	1 233
L-Italja	682
L-Iżvezja	1 193
In-Netherlands	1 202
Il-Polonja	422
Ir-Renju Unit	4 731
Spanja	570
L-Ungerija	590

⁵ DellaPergola, S. (2016), *World Jewish Population, 2016*, Berman Jewish DataBank.

⁶ FRA (2013), *Discrimination and hate crime against Jews in EU Member States: experiences and perceptions of antisemitism*, il-Lussemburgu, l-Uffiċċju tal-Pubblikazzjonijiet.

Xi staqsa l-istħarriġ?

L-istħarriġ staqsa lill-partecipanti fuq l-opinjoni tagħhom dwar it-tendenzi fl-antisemitizmu, l-antisemitizmu bħala problema fil-ħajja ta' kuljum, l-esperjenzi personali ta' incidenti antisemitici, esperjenzi fejn raw incidenti antisemitici isehħu u inkwiet li jisfaw vittima ta' attakk antisemitiku. L-istħarriġ jipprova wkoll data dwar sa liema punt dawk li wiegħbu jqisu l-atti antisemitici kontra l-komunità Lhudija – bħall-vandalizmu ta' siti Lhudin jew messaġġi antisemitici fil-midja tax-xandir jew fuq l-internet – bħala problema fil-pajjiżi.

L-istħarriġ ġabar data dwar l-effetti tal-antisemitizmu fuq l-imġiba ta' kuljum ta' dawk li wiegħbu u s-sens ta' sigurtà tagħhom, u dwar kwalunkwe azzjoni li jieħdu minhabba l-biża' għas-sigurtà. Ġew segwiti l-mistoqsijiet dwar l-esperjenzi personali ta' forum speċifiċi ta' fastidju jew vjolenza fiżika b' mistoqsijiet li jikkonċernaw id-dettalji ta' tali incidenti, inkluża l-frekwenza tagħhom, in-numru u l-karatteristiċi tal-awturi, u r-rappurtar tal-incident lil kwalunkwe organizzazzjoni jew istituzzjoni. L-istħarriġ ġabar data dwar l-esperjenzi personali ta' meta ħassew li saret diskriminazzjoni kontribom għal raġunijiet differenti u f' diversi oqsma tal-ħajja ta' kuljum – pereżempju, ix-xogħol, l-iskola, jew meta jużaw servizzi speċifiċi. L-istħarriġ segwa l-esperjenzi ta' diskriminazzjoni ta' dawk li wiegħbu b' mistoqsijiet dwar ir-rappurtar ta' incidenti u r-raġunijiet għaliex ma sarx rapport. L-istħarriġ esplora wkoll il-livell ta' għarfien dwar id-drittijiet fir-rigward tal-leġiżlazzjoni kontra d-diskriminazzjoni, l-organizzazzjonijiet ta' appoġġ għall-vittmi u l-għarfien ta' kwalunkwe leġiżlazzjoni li tikkonċerna t-trivjalizzazzjoni jew iċ-ċaħda tal-Olokawst.

Prezentazzjoni tar-riżultati tal-istħarriġ

Meta r-riżultati tal-istħarriġ jiġu pprezentati għat-12-il Stat Membru tal-UE, il-medja tal-pajjiżi kollha hija aġġustata b'piz li jqis id-differenzi fid-daqs tal-popolazzjoni Lhudija fil-pajjiżi differenti. Il-kalkoli huma bbażati fuq il-punt tan-nofs tal-istimi tal-popolazzjoni Lhudija ewlenija u estiża fil-pajjiżi magħżula (għall-istimi, ara DellaPergola, S., *World Jewish Population*, Berman Jewish DataBank, 2016). Dan isir sabiex jiġu aġġustati l-kampjuni miksuba b' mod proporzjonali, b'tali mod li jinżammu r-relazzjonijiet korretti bejn il-kontribuzzjonijiet tal-pajjiżi differenti għas-sejbiet fil-livell tal-UE.





Dan ir-rapport jiddeskrivi fil-qosor is-sejbiet ewlenin tat-tieni stħarriġ tal-FRA dwar l-esperjenzi ta' persuni Lhud rigward reati ta' mibegħda, diskriminazzjoni u antisemitizmu fl-Unjoni Ewropea – l-akbar stħarriġ fost il-persuni Lhud li qatt sar madwar id-dinja. L-istħarriġ ikopri 12-il Stat Membru tal-UE, u laħaq kwazi 16 500 individwu li jidentifikaw bħala Lhud. Dan isegwi l-ewwel stħarriġ tal-aġenzija, li sar f'seba' pajjiżi fl-2012.

Ir-risultati mhumiex pjaċevoli biex taqrahom. Huma jenfasizzaw li l-antisemitizmu għadu pervażiv madwar l-UE – u, b'ħafna modi, ġie normalizzat b'mod inkwetanti. L-informazzjoni importanti pprovduta hawnhekk tista' tappoġġja lil dawk li jfasslu l-politika madwar l-UE biex iżidu l-isforzi tagħhom sabiex jiżguraw is-sigurtà u d-dinjità tal-persuni Lhud kollha li jgħixu fl-UE.

Aktar informazzjoni

Għar-rapport sħiħ tal-FRA dwar is-sejbiet tal-istħarriġ – *Experiences and perceptions of antisemitism - Second survey on discrimination and hate crime against Jews in the EU* ("Esperjenzi u perċezzjonijiet tal-antisemitizmu – It-tieni stħarriġ dwar id-diskriminazzjoni u reati ta' mibegħda kontra l-Lhud fl-UE"), ara: <http://fra.europa.eu/en/publication/2018/2nd-survey-discrimination-hate-crime-against-jews>

Għal informazzjoni dwar il-ġbir tad-data tal-FRA dwar incidenti antisemitici u reati ta' mibegħda, ara:

- FRA (2018), *Antisemitism - Overview of data available in the European Union 2007-2017* ("Antisemitizmu: Harsa generali lejn id-data disponibbli fl-Unjoni Ewropea 2007-2017"), il-Lussemburgu, l-Uffiċċju tal-Pubblikazzjonijiet
- FRA (2018), 'Racism, xenophobia and related intolerances' ("Razzizmu, ksenofobija u intolleranzi relatati"), Kapitolu 4 fi: *Fundamental Rights Report 2018* ("Rapport dwar id-Drittijiet Fundamentali 2018"), il-Lussemburgu, l-Uffiċċju tal-Pubblikazzjonijiet
- FRA (2013), *Discrimination and hate crime against Jews in EU Member States: experiences and perceptions of antisemitism* ("Diskriminazzjoni u reati kontra l-mibegħda kontra l-Lhud fl-Istati Membri tal-UE: l-esperjenzi u l-perċezzjonijiet tal-antisemitizmu"), L-Ewwel Stħarriġ, il-Lussemburgu, l-Uffiċċju tal-Pubblikazzjonijiet

Għal informazzjoni dwar il-ħidma tal-FRA dwar l-Olokawst u l-edukazzjoni dwar id-drittijiet tal-bniedem, ara: <http://fra.europa.eu/en/project/2006/holocaust-and-human-rights-education>



Reat ta' mibegħda



Diskors ta' mibegħda



L-Ugwaljanza



In-nondiskriminazzjoni



L-Uffiċċju tal-Pubblikazzjonijiet tal-Unjoni Ewropea

FRA – L-AĠENZJA TAL-UNJONI EWROPEA GHAD-DRITTJIET FUNDAMENTALI

Schwarzenbergplatz 11 – 1040 Vjenna – L-Awstrija
Tel. +43 (1) 580-60 – Fax +43 (1) 580 30-693
fra.europa.eu
[facebook.com/fundamentalrights](https://www.facebook.com/fundamentalrights)
[linkedin.com/company/eu-fundamental-rights-agency](https://www.linkedin.com/company/eu-fundamental-rights-agency)
twitter.com/EURightsAgency



© L-Aġenzija tal-Unjoni Ewropea Ghad-Drittijiet Fundamentali, 2019

Ritratti (mix-xellug għal-lemin/mir-ringiela ta' fuq): © Stock.adobe.com_Rafael Ben-Ari; Stock.adobe.com_brat82; Stock.adobe.com_dubova; Shutterstock.com_129757388; Stock.adobe.com_Odelia Cohen; Stock.adobe.com_REDPIXEL; Stock.adobe.com_Menschen; Stock.adobe.com_Sergey Nivens; Stock.adobe.com_superelaks.

Print ISBN 978-92-9474-639-9 doi:10.2811/287867
PDF ISBN 978-92-9474-633-7 doi:10.2811/828176